

# मिलकर करें एकीकृत उद्देश्यों की प्राप्ति : पन्नू



**पिलानी।** सीएसआईआर-केंद्रीय इलेक्ट्रॉनिक्स अभियांत्रिकी अनुसंधान संस्थान, पिलानी में शनिवार को उद्योग दिवस का आयोजन किया गया। यह आयोजन सीएसआईआर-सीरी, उद्योगों तथा सामरिक क्षेत्र के हितधारकों और सरकारी विभागों के बीच डिजिटल हेल्थ, इंटेलिजेन्ट सिस्टम्स, आधारभूत ढाँचा प्रबंधन, खाद्य सुरक्षा हेतु इलेक्ट्रॉनिक्स, स्मार्ट शहर प्रौद्योगिकियाँ, मिलीमीटर तरंग तथा 5जी एवं आईओटी व स्मार्ट सेंसर्स के परस्पर सहयोग को बढ़ाने के

उद्देश्य से किया गया। इस अवसर पर मुख्य अतिथि के रूप में भारतीय थलसेना के लेफ्टिनेंट जनरल पीवीएस पन्नू, उपाध्यक्ष, इंटीग्रेटेड डिफेंस स्टाफ तथा भारतीय टेलिकॉम आयोग, दूरसंचार विभाग के सदस्य (तकनीकी) प्रभाष सिंह विशिष्ट अतिथि थे। श्रीमती पन्नू, भारतीय थलसेना से कर्नल जेम्सक थॉमस, कर्नल बख्शीस के अलावा संस्थान के वैज्ञानिक व अन्य सहकर्मी भी उपस्थित थे। पीवीएस पन्नू ने अपने संबोधन में इजराइल का उदाहरण देते हुए

कहा कि राष्ट्रहित में प्रतिरक्षा क्षेत्र, वैज्ञानिकों, व्यवसायियों, उद्यमियों आदि को मिलकर एकीकृत उद्देश्यों की प्राप्ति के लिए कार्य करना होगा। उन्होंने भारतीय सैन्य आवश्यकताओं के लिए आर्टिफीशियल इंटेलिजेंस के महत्व को रेखांकित किया।

संस्थान निदेशक प्रो. शांतनु चौधरी ने कार्यक्रम की रूपरेखा प्रस्तुत की। संस्थान के मुख्य वैज्ञानिक एवं प्रमुख, पीएमबीडी डॉ एस अली अकबर ने सीएसआईआर-सीरी द्वारा विकसित प्रौद्योगिकियों तथा वर्तमान में चल रहे शोध कार्यों के संबंध में प्रस्तुतीकरण दिया।

इस अवसर पर इलेक्ट्रॉनिक्स तथा संबद्ध प्रौद्योगिकियों के संबंध में रणनीति तैयार करने की आवश्यकता पर पेनल चर्चा भी हुई। इसमें सी-डॉट से आर प्रकाश, एन-वीडिया से मुकुंदन, इंडियन टेलिफोन इंडस्ट्रीज लिमिटेड, नई दिल्ली से राजीव श्रीवास्तरव तथा नेट-एप से गौरव माकड़, राजसिंह, मुख्य वैज्ञानिक, सीएसआईआर-सीरी ने भाग लिया।

